

خواتین ایکٹ کے عوائق و مضرات

زیر نظر مضمون محترم حافظ صاحب حَفَظَ اللّٰهُ عَلَيْهِ وَسَلَّمَ نے چند ماہ قبل ادارہ محدث کو اشاعت کے لئے دیا تھا جس میں گذشتہ برس پاس ہونے والے تحفظ حقوق نسوان بل کے نظرناک پہلوؤں کو نمایاں کیا گیا ہے۔ آج ہم بحثیتِ قوم و ملت جن مسائل کا شکار ہیں، اس تک پہنچنے میں ہماری ماضی کی المناک غلطیوں کا بہت بڑا عمل دخل ہے۔ اس مضمون کو پڑھتے جائیے اور اپنے قومی اعمال نامے پر شرماتے جائیے کہ جس قوم نے اپنے رب اور دین کے ساتھ یہ روایہ اختیار کیا ہوا، اس کو کیوں کر دیا میں عزت و امان حاصل ہو سکتی ہے؟ اس موقع پر یہ بھی یاد رکھئے کہ اس قانون کا بنیادی ڈرافٹ پبلیز پارٹی کا ایک سیاہ کار نامہ ہے۔ روز قیامت نافرمانوں کو قرآن کی یہ عید یاد رکھی چاہئے:

﴿يَوْمَئِلِ يَوْمَ الْذِينَ كَفَرُوا وَعَصُوا الرَّسُولَ لَوْ تَسْوِيَ بِهِمُ الْأَرْضُ وَلَا يَكُنْتُمُونَ اللَّهَ حَلِيلًا﴾

(النساء: ٢٢) اس دن رب کے مکر اور رسول کے نافرمان یہ خواہش کریں گے کہ کاش آج ان بد اعمالیوں کا سامنا کرنے کی بجائے زمین ان پر برابر کر دی جائے، اور وہ اللہ سے ایک برا عمل بھی چھپانہ پائیں گے۔ ”حِم

یہی وجہ ہے کہ ہمارے حکمرانوں کے مغربی آقایاں ولی نعمت نے حدود آرڈیننس کی تنفسخ

اور اس کی جگہ نئے ترمیمی قانون کی نہ صرف حمایت کی ہے بلکہ اس پر نہایت سرست کاظھار کیا ہے۔ امریکہ اور برطانیہ وغیرہ کے مبارک بادی اور آشیر بادی کے پیغامات اخبارات میں شائع ہو چکے۔ اس سلسلے میں جسٹس خلیل الرحمن خان کے مضمون کا ایک حصہ بھی بڑا چشم کشا ہے جو روز نامہ ”نوابِ وقت“ لاہور میں چار قسطوں میں شائع ہوا۔ جسٹس صاحب موصوف لکھتے ہیں:

”تحفظ حقوق نسوان ایکٹ کے تحت جس طرح شادی کا اسلامی اور قانونی تصور مسخ کیا جا رہا ہے، اسی طرح خاندانی نظام اور قانون و راثت میں ناجائز مداخلت کا دروازہ کھول دیا گیا ہے۔ اس ایکٹ کو پارلیمان سے منظور کرانے کا پس منظر کیا ہے؟ حکومتی حلقوں اصرار سے دعوی کرتے ہیں کہ یہ دور رس تبدیلیاں عورتوں کی حالت بہتر بنانے اور ان کے حقوق کے حصول کو یقینی بنانے اور قوم و ملک کے بہترین مفاد میں کر رہے ہیں۔ یہ تبدیلی نہ تو مغرب کے کلچر کی

تقلید ہے اور نہ ہی یہ مغربی ایجنسٹے کی پیروی ہے۔

قارئین بہر حال جانتے ہیں کہ بہت سی این جی اوز نے چند سال سے ڈال کمانے کے لئے اسلامی قوانین کے خلاف کئی اداروں کی معاونت سے ایک طوفان برپا کر رکھا تھا۔ اس میں اس سال الیکٹرائیک میڈیا بھی شامل کیا گیا۔ یہ بات زبان زدِ عام تھی کہ ایک صد میلن ڈال بالادست قوت اسلامی قوانین کے خلاف ہم پر خرچ کر رہی ہے۔ پھر یہ بھی دیکھا گیا کہ ایک ٹی وی چینل نے ہر بڑے شہر میں لمبے چوڑے بورڈ اور ہر ڈنگ لگاؤائے۔ ٹی وی پر حدود قوانین پر پروگرام پیش کرنے سے پہلے جن پر لکھا تھا ’ڈراسوچن‘..... بھاڑ میں جائیں مشرقی اقدار، اسلامی عفت اور شرم و حیا کی روایات، اور ایکٹ کے نفاذ کے بعد اسی چینل پر سکرپٹ چلائی جاتی ہے: ”سوچنے کا شکریہ مبارک ہو پاریمان کے مجرمان کو جن کے ووٹ سے قانون منظور ہوا اور مغرب کے ایجنسٹا میں دیے گئے کام (Job) کی تیکیل ہوئی کیونکہ امریکہ کے اخبارات، ان کے کار پردازان اور تھنک ٹینک اس کام کی تیکیل پر از حد خوش ہیں۔

امریکہ کے سٹیٹ ڈیپارٹمنٹ کے یورپ و آفریقہ آف ڈپلو میسی اور ہیومن رائٹس و لبری کی موئرخہ ۸ نومبر ۲۰۰۵ء کو جاری شدہ رپورٹ اس معینہ کام (Job) کے بارے میں بہت کچھ واضح کرتی ہے۔ اس رپورٹ میں درج ہے:

"As part of its education reform Initiatory the U.S Govt. continued to help the Education Ministry revise its curriculum, including eliminating the teaching of religious Intolerance. Embassy Officials remained engaged with all parties involved in the Madrassah reform to encourage similar changes. Embassy Officials pressed Parliamentarians and the Government to revise blasphemy laws and Hadoop Ordinance to minimise abuses and raised concerns with Government Officials and religious leaders over growing rhetoric against Ismaili followers of Aga Khan and sectarian strikes in the Northern Areas."

”تعلیمی اصلاحات کی ابتدائی کوششوں کے طور پر امریکی حکومت نے نصاب میں ترمیم کے

لئے وزارتِ تعلیم کی امداد جاری رکھی، اس میں مذہبی عدم رواداری کی حامل تعلیمات کا نصاب سے اخراج بھی شامل تھا۔ امریکی سفارت خانے کے حکام نے مدارس کے نصاب میں بھی ایسی ہی تبدیلیاں لانے کے لئے تمام ذمہ داران سے مسلسل رابطے کا کام سرانجام دیا۔ سفارت خانے کے حکام نے ارکان پارلیمنٹ اور حکومت پر زور دیا کہ توہینِ رسالت آرڈننس کے غلط استعمال کو کم سے کم کرنے کے لئے ان میں ترمیم کی جائیں۔ اور حدود آرڈننس کے آگاہ کیا کہ شہلی علاقہ جات میں آغا خان کے اسماعیلی پیر و کاروں کے خلاف جذبات

بھڑکائے جا رہے ہیں اور وہاں فرقہ پرتی کے ہنگامے میں زوروں پر ہیں۔“

اس تیرہ صفحات پر مکمل رپورٹ میں تعلیمی نصاب کی تشكیل نو اور تثبیت، قادیانی اصحاب و دیگر اقلیتوں، اسماعیلی پیر و کاروں سے سلوک اور مدارس کے نصاب میں تبدیلی کے بارے میں امریکی گورنمنٹ کی کوشش، تحریک اور تجاویز اور امریکہ کے سفارتکاروں کی ان معاملات میں حکومت پاکستان کے افسروں اور وزارتِ تعلیم اور وزارتِ مذہبی امور کو ترغیب اور معاونت کی تفصیل درج ہے۔ رپورٹ کے آخر میں من جملہ باتوں کے جوانختہ ای ریمارکس دیے، وہ قابل توجہ ہیں:

"Chief concerns during this reporting period included the blasphemy laws, the Hadood Ordinances, curriculum reform in public education and madrassah education. Systems, treatment of *Ahmedies* community, sectarian violence and growing social pressure on Ismaill followers of Aga Khan..."

The U.S Govt. continued to raise concerns formally about the abuse of the blasphemy laws *Hadood Ordinances* with Govt. parliamentarians and Officials. Embassy Officials participated in a number of seminars that the NGO's organized to discuss these issues.....

The new legislation that the Govt. enacted in January 2005 represented an important positive step in this

direction. As a part of its over all public education reform program valued at \$ 100 million (5.8 Billion Rupees). The United States provided substantial financial support to the Govt's curriculum reform initiative. which included the teaching of religious intolerance.

”مذکورہ رپورٹ کے مطابق اس عرصے میں امریکی سفارتی حکام نے زیادہ تر توہین رسالت آرڈیننس، حدود آرڈیننس، تعلیم عامہ اور مدارس کی تعلیم، احمدی برادری سے سلوک، فرقہ ورانہ تشدید اور آغا خان کے اسماعیلی پیر و کاروں پر روز افزوں سماجی دباؤ کے بارے میں تشویش ظاہر کی۔ امریکی حکومت کے اہلکاروں نے پاکستان کی حکومت، پارلیمنٹ کے ارکان اور حکام سے رسی ملاقاتوں میں توہین رسالت قوانین اور حدود و قوانین کے غلط استعمال بارے اپنی تشویش کا اظہار کیا۔ سفارت خانے کے حکام نے کئی سیمیناروں میں شرکت کی جو ایں جی اوز نے ان مسائل پر بحث کرنے کے لئے منعقد کئے۔

حکومت نے جنوری ۲۰۰۵ء میں جوئی قانون سازی کی، اس میں بھی اس سمت میں ایک اہم قدم اٹھایا گیا۔ امریکہ نے اپنے آل پلک ایجوکیشن ریفارم پروگرام کے ایک جزو کے طور پر جس کی مالیت ۱۰ کروڑ ڈالر (۵۴ ارب روپے) تھی، حکومت پاکستان کے نصابی اصلاحی اقدامات کے لئے خاطر خواہ مالی امداد فراہم کی، جس میں مذہبی عدم رواداری کی تعلیم (کے سدباب کے لئے دی گئی امداد بھی) شامل تھی۔“

اس کے بعد رپورٹ میں مدرسہ ریفارم پروگرام کے بارے میں جو تائج حاصل کئے گئے، ان کا ذکر ہے۔ مدرسہ ریفارم میں امریکی حکومت کا دباؤ، کردار اور مالی معاونت ایک الگ مضمون ہے؛ وہ بحث اور اس کی تفصیل کسی اور وقت کے لئے اٹھائے رکھتے ہیں۔

سب سے پہلی بات کہ کسی آزاد اور باوقا قوم اور حکومت کے لئے اس طرح ڈیکٹیشن لینا اور امریکی سفارتی عملہ کا اس حد تک دخل دینا کہاں تک جائز ہے۔ ہمارے ملک اور ہماری قوم کے لئے نصاب تعلیم کیا ہونا چاہئے اور ہمارے قوانین کیا ہونے چاہئیں، یہ ہمارا اندرونی اور ذاتی مسئلہ ہے اور ہمیں بتایا بھی یہی جاتا ہے کہ یہ سب کچھ ہم کسی دباؤ کے تحت نہیں بلکہ خود اپنے قومی اور ملی مفاد میں کر رہے ہیں لیکن ان سب روپوں اور غیر ملکی اخباروں میں امریکی

حکام کا دعویٰ کہ ہمیں خوشی ہے کہ ان کی ریفارم تحریک بار آور ہو رہی ہے اور جب امریکی ڈالر اسی کام کی تکمیل کے لئے وصول کئے ہوں تو بہت نہیں تو تھوڑا سر تو بچا کرنا ہی پڑتا ہے (شرم آئے یا نہ آئے) اور پھر کیا کیا جائے کہ جو کچھ ایسی رپورٹوں میں درج ہو، وہی ہمارے محترم وزراء کرام کی پالیسی شیفت میں بھی درج ہو۔ ملاحظہ ہو وزیر تعلیم کا بیان:

”جزل مضمومین سے اسلامی مواد ہٹا دیں گے۔ نیا تعلیمی نصاب زور دے گا کہ پاکستان مذہبی ریاست نہیں، سکولوں میں بھگ نظر مذہبی رجحانات کی حوصلہ لٹکنی کی جائے گی۔ بچوں کو محض مولوی نہیں بہانا چاہیے۔ دو قومی نظریے سے پیچھے نہیں ہٹ رہے۔“ (نوائے وقت: ۱۹ دسمبر) وزیر باتیں پیر کوون بتائے کہ حضور آپ تو وہی زبان بول رہے ہیں جو کہ ہمارے اور آپ کے آقا کے بیانوں اور رپورٹوں میں درج ہیں۔ کون انہیں یاد دلاتے کہ آپ آئین پاکستان کو بھی بھول گئے ہیں۔ آئین پاکستان کا آرٹیکل نمبر ۲ کہتا ہے کہ اسلام مملکت پاکستان کا مذہب ہے:

Islam shall be stat religion of Pakistan.

اور ابھی تک آرٹیکل ۲ رالف بھی دستور کا حصہ ہے اور آغاز یا مقدمہ Preamble میں بڑی صراحة کے ساتھ اسلام، عقیدہ اور ایمان سے وابستگی اور عوام کی زندگی اسلام کے اصولوں (جسے مغرب انتہا پسندی اور نگر نظری کا نام دیتا ہے) سے زندگی استوار کرنے کے عزم کا اظہار کرتا ہے۔

اسلام تعلیم کے ذریعہ ہی ہنی اور فکری انقلاب کا حصہ ہے۔ ہنی تربیت صرف اسلام کو ایک مضمون کے طور پر پڑھانے سے ممکن نہیں ہوتی جبکہ اس مضمون کو بھی خاص ڈھانچے میں ڈھانلنے کا اہتمام ہو بلکہ یہ ایک ہمہ گیر پروگرام اور با مقصد تعلیمی پروگرام اور نظم سے ہی آتا ہے۔ اس ہنی نشوونما میں فرق وہی کر سکتے ہیں جنہوں نے اسلامی سکولوں اور مشن سکولوں سے فارغ التحصیل بچوں کا کبھی موازنہ کیا ہو۔

مغرب کو کس قسم کا اسلام قبول ہے، اس کی وضاحت رینڈ کار پوریشن (ایک امریکی تھنک ٹینک) کی رپورٹوں سے عیاں ہے۔ انور سعید ایک امریکی مسلمان مفکر کا کہنا ہے کہ رینڈ کار پوریشن کی رپورٹیں مغربی کلچر کی بیگانگی کا حصہ ہیں جو کہ اسلام کا چہرہ مہرہ تبدیل کرنا چاہتا ہے۔ بنارڈ Benard جو زلے خلیل زاد کی بیگم (زلے خلیل زاد افغانستان میں امریکہ کے سفیر ہے ہیں اور آج کل وہ عراق میں تعینات ہیں) کی رپورٹ کے بارے میں لکھتی ہیں کہ

اس روپورٹ میں تجویز دی گئی ہے کہ امریکہ کو ایک نئے اسلام کی ترویج کا ذمہ اپنے اوپر لینا چاہئے، ایک ایسا اسلام جو امریکی مفادات کے مطابق ہو:

"Benard in her report suggest that America take upon itself to devise nothing less than a new "Islam" carefully crafted in order to suit American interest."

"بینارڈ نے اپنی روپورٹ میں یہ مشورہ بھی دیا کہ امریکہ ایک نیا اسلام وضع کرنے کا کام اپنے ذمے لے جو بڑی احتیاط سے گھڑا جائے تاکہ وہ امریکی مفادات کے لئے سازگار ہو۔" سو پاکستان میں جدت پسند اور نئے اسلام کے حاوی اور دیگر سیکولر خیال کی پلٹیکل پارٹیز اسلامی قوانین، فوجداری نظام اور نظام تعلیم کو مغربیت کے پیانے پر جانچتے ہوئے تبدیل کرنا چاہتے ہیں۔ حالانکہ مسلمانوں کے قوانین، روایات اور نظام کی روح اور مقاصد مغرب کے قوانین، روح اور مطبع نظر اور نظام سے کسی طور میں نہیں کھatta۔ یہی وجہ ہے کہ دو قومی نظریہ، قائد اعظم محمد علی جناح اور شاعر مشرق کے خیالات اور سوچ کو نئے معانی پہنانے جاری ہے ہیں بلکہ اب تو کچھ لوگ دو قومی نظریہ سانچے ۱۹۴۷ء کے ساتھ ہی کا لعدم اور غیر مؤثر ہونے کا پرچار بھی کر رہے ہیں۔ یقین نہیں آیا تو دیکھنے اخبارِ ڈان، کا اداریہ موئرخہ ۶ ستمبر ۲۰۰۶ء اس یلغار کو روکنے کے لئے اسلامیان پاکستان کو آئیں پاکستان، اس کے اسلامی نظریہ اور نظام کو بچانے کے لئے ایک سوچ اور ایک انداز کے ساتھ تحد ہو کر آگے آنا ہوگا۔ وگرنہ خالق و مالک کا فیصلہ تو اُتل ہے ہی۔" (روزنامہ "نوائے وقت" لاہور: ۳، ۵ جنوری ۲۰۰۷ء)

زیر بحث قانون کی وضاحت کے لئے چند واقعات اور خبریں

علاوہ ازیں چند واقعات بھی جو اخبارات میں شائع ہوئے ہیں، ہماری آنکھیں کھولنے اور اس قانون کی اصل حقیقت (جس کی وضاحت مذکورہ سطور میں کی گئی ہے) مزید واضح کرنے کے لئے کافی ہیں مثلاً، پیر پگڑا نے اپنے اخباری ویاکھیاں میں کہا:

⦿ "خواتین حدود بدل وقت کی ضرورت ہے..... چار دیواری کے اندر بے ہودگی کی اجازت ہونی چاہئے۔" (نوائے وقت، لاہور: ۶ ستمبر ۲۰۰۶ء)

بے ہودگی کا مطلب وہی جنسی آزادی ہے جس کی سہولت تحفظ خواتین ایکٹ میں دی گئی

اور پیر پاگڑا نے اس کی تائید کی ہے، تجھے ہے:

کند ہم جنس باہم جنس پرواز

کبوتر با کبوتر؛ باز با باز

● ایک اور خبر ملاحظہ فرمائیں:

دیپاپور: حدود قانون کی مخالفت پر دونوں جوانوں نے بزرگ کو پیٹ ڈالا !!

نوجوان قانون پر خوشی کا اظہار کر رہے تھے، بزرگ نے حقیقت بتائی تو وہ براہم ہو گئے۔

دیپاپور (نامہ نگار) تحفظ حقوق نسوان بل پر دونوں جوان ایک بزرگ سے جھگڑ پڑے۔ تفصیلات کے مطابق گذشتہ روز مقامی کالج کے دو طالب علم کالج سے چھٹی کے بعد جزل بس اشینڈ میں موجود حمام میں آئے اور سنگھا کرنے لگے۔ اسی دوران ایک طالب علم نے اپنے دوسرے طالب علم کو مخاطب ہو کر کہا کہ تحفظ حقوق نسوان بل اب پاس ہو چکا ہے اور مکمل آزادی ہو گئی ہے اب اپنی دوست لڑکی کو کہیں لانے یا لے جانے میں کوئی وقت نہیں رہی۔ اب پولیس کو کوئی اختیار نہیں رہا کہ وہ کسی کو پکڑے یا مقدمہ درج کرے۔ ان کی گفتگوں کر حمام میں موجود عمر رسیدہ بزرگ نے ان سے کہا کہ آپ کو اس وقت اس بات کا احساس ہو گا جب تمہاری بہن یا بیٹی سے کوئی ایسا کرے گا اور شکایت لے کر جاؤ گے اور پولیس تمہیں قانونی کارروائی سے معذرت کرے گی جس پر وہ دونوں طالب علم شدید مشتعل ہو گئے اور اس کے گلوگیر ہو گئے اور غلیظ گالی گلوچ کرنا شروع کر دی۔ قریبی دو کاندروں نے حمام کے اندر جا کر بزرگ کی جان چھڑائی۔

(ماہنامہ حریم، جبلام: شمارہ نومبر، دسمبر ۲۰۰۶ء)

● ایک اور مراسلہ ملاحظہ ہو جو 'نادیدنی' کے عنوان سے نوائے وقت لاہور (۹ جنوری ۲۰۰۴ء) میں شائع ہوا ہے:

”مکرمی! شام کے ۲ بجے تھے، ہم اپنی بیگم کو ساتھ لے کر لاہور کے ایک پارک میں واک کے لئے گئے اور بھی بہت سے مرد و خواتین اور بچے سیرو تفریح میں مشغول تھے اور سورج کی ہلکی تمثالت کو انجواء کر رہے تھے۔ میری بیٹی اور اس کا دوسرا بیٹا بھی وہیں آگئے کہ ہم نے دیکھا کہ ایک نوجوان قریباً چوبیس پچیس سال کا بغیر آستین کے ٹی شرٹ اور کالے رنگ کی پینٹ پہنے ہلکی ہلکی جو گنگ کر رہا ہے۔ تھوڑا پیچھے سے ایک اٹھارہ ایسیں سال کی لڑکی کا نوں کو

ہیڈ فون لگائے چست ولاستی جامہ پہنے بھرپور جو گنگ کرتی ہوئی آئی۔ جو نہیں وہ اس نوجوان کے پاس سے گزرا، ایک دوسرے کی طرف دیکھا اور پھر ہم لوگ دیکھتے ہی رہ گئے۔ ان دونوں کے بازو ایک دوسرے کی کمر میں جماں ہو گئے اور چند قدم اسی طرح 'مخواط' جو گنگ ہوئی اور پھر شاید شدتِ جذبات کا غلبہ ہوا کہ دونوں ایک دوسرے سے لپٹ گئے۔ تمام دوسرے جو گنگ اور واک کرنے والے مرد وزان دم بخود کچھ خواتین نے منہ پرے کر لئے۔ وہ تو بھلا ہو وہاں موجود سیکورٹی گارڈ کا کہ وہ اپنے ایک ساتھی کے ساتھ بھاگتا ہوا آیا اور باؤ اوز بلند کہا کہ صاحب یہ کوئی پیرس نہیں ہے، آپ کیا کر رہے ہیں اور ان دونوں نے اسی طرح لپٹے ہوئے حیرانگی اور خمارت سے گارڈ کی طرف دیکھا جس پر اُس نے بہت کی اور ان کو ایک دوسرے کے 'پنجوں' سے چھڑایا۔

آپ لکھتے رہئے، اپنی اقدار کے متعلق آپ کہتے رہئے کہ ہم غلام در غلام ہوتے جا رہے ہیں اور ان کے جواب بھی سن رہے ہیں کہ کیا مرد عورتیں اکٹھے ہوائی جہاز میں سفر نہیں کرتے، کیا دفتر میں کام نہیں کرتے، کیا اکٹھے شاپنگ نہیں کرتے تو اکٹھے بھاگ لیا تو کیا کیا؟ اور پھر یہ بھی تو کہا گیا کہ جنمیں شرم آتی ہے یا جنمیں نہیں دیکھنا تو وہ گھر بیٹھیں یا منہ پرے کر لیں۔ ہم تو گھر میں بیٹھے ہوئے ہیں۔ اور اگر لبرل ازم اور ماڈرن ازم ہمارے پارکوں، ہماری سڑکوں یعنی ہمارے گھروں میں آجائے تو پھر کیا کریں؟ گھروں سے نکل کر ویرانوں میں چلے جائیں یا پھر حضرت اکبرالہ آبادی کے مطابق:

میں نے تو یہ سوچ رکھا ہے کہ اکبر آج سے
خانقاہ میں بیٹھ جاؤ ڈٹ کے قوالی سنو

سید محمد باہرشاہ (روزنامہ نوائے وقت، ۹ جنوری ۲۰۰۴ء)

● ایک اخباری تبصرہ ملاحظہ ہو

"دو غریب لڑکیوں سے جبی زیادتی یعنی Rape کا ایک کیس سامنے آیا۔ دونوں مظلوم لڑکیاں بیان درج کروانے عدالت پہنچ گئیں اور وہاں زار و قطار روئی رہیں۔ اس واقعے کی خبر اخبارات میں اس لئے چھپ گئی ہے کہ تحفظ خواتین آرڈیننس ابھی بیانیت سے پاس نہیں ہوا ہے۔ یہ قانون پاس ہو کر نافذ ہونے دیں پھر دیکھئے گا کہ ریپ کی شکار کس عورت میں اتنی

ہمت ہوتی ہے کہ وہ انصاف کے لئے فریاد کرے اور اخبارات میں خبر چھپوائے؟ بہر حال دو چار دن کی بات ہے ایسی خبریں خلاف قانون قرار پائیں گی۔“

● ایک اور اخباری کالم ملاحظہ ہو:

”یہ بل خواتین اور ان کے دوست مردوں کے حق میں ہے یا نہیں، یہ پولیس کے خلاف ضرور ہے۔ بظاہر یہی لگتا ہے کہ اس زنانہ و مردانہ تعلق اور رابطے میں پولیس کو دخل اندازی میں مشکل پیش آئے گی اور ایسی خبریں بند ہو جائیں گی جن میں بتایا جاتا ہے کہ کل رات فلاں ہوئی یا گیسٹ ہاؤس پر چھاپہ مار کر اتنی عورتوں اور اتنے مردوں کو غاشی اور بدکاری کے الزام میں گرفتار کر لیا گیا، اس کے بعد کیا ہوا اس کی خبر میں نے کبھی شاذ و نادر ہی دیکھی ہے، کیونکہ پولیس کی خصوصی دلچسپی گرفتاری کی حد تک ہوتی ہے اور اس کارروائی کے ثمرات سے اس کے بعد اگر یہ کیس عدالت میں جاتا ہے تو پولیس کی بلا سے وہاں عدالت جانے یا وکیل حضرات۔ مشہور ہے کہ لاہور کے ایک وکیل صاحب جنہوں نے اپنا یکمپ آفس تھانہ ٹھی (بازارِ حسن) کے قریب قائم کر رکھا تھا، اپنے پاس ضمانت ناموں کے عدیلیہ سے مستخط شدہ فارم رکھا کرتے تھے اور بوقت ضرورت ان میں ملزم کا نام بھر کر تھانے میں پہنچ کر ملزم کو ضمانت پر برہا کر لیتے تھے، خود پولیس بھی مقدمہ درج کرنے سے پہلے پہلے ایسی رہائی کر دیا کرتی ہے۔ پولیس کو مشکل اس وقت پیش آتی ہے جب وہ مقدمہ درج کر کے چالان عدالت میں بھجوادیتی ہے اور اس طرح ملوم اس کے ہاتھ سے نکل کر عدالت کے سپرد ہو جاتا ہے۔

یہ بل جسے تحفظ نسوان بل کہا گیا ہے، میں نے بھی پڑھنے کی کوشش کی ہے، لیکن سوائے اس کے کہ اب مرد عورت کے تعلقات میں خاص آسانیاں پیدا ہو گئی ہیں، بات زیادہ سمجھ میں نہیں آسکی۔ وہ تو نفاذ کے لئے جب قانون تیار ہو گا تو کسی وکیل صاحب سے اس کے اسرار و رموز سے باخبر ہونے کی کوشش کی جائے گی۔ ویسے ہم عام لوگوں سے زیادہ پولیس والوں کو فکر ہو گی اور جب یہ قانون اس کے پاس پہنچ گا تو پولیس کے ماہرین اس پر غور کریں گے اور اس نئے قانون کو اپنے لئے مفید اور کارآمد بنانے کے راستے تلاش کریں گے۔ خیال یہی ہے کہ ماہرین پولیس اس قانون کو کارآمد بنانے کے کئی راستے تلاش کر لیں گے، کیونکہ آج تک کوئی قانون ایسا تیار نہیں کیا جا۔ کا جس سے تھانیدار اور پٹواری کو بے بس کیا جاسکے۔

مشہور ہے کہ ایک سرکاری الہکار شدید قسم کا بد عنوان تھا، بہت سوچا گیا کہ اس کو کیا ڈیوٹی دی

جائے کہ وہ بدعنوی نہ کر سکے۔ عقلمند اہلکاروں نے طے کیا کہ اسے دریا کی لہریں گنٹے پر لگا دیا جائے، وہاں وہ کیا کر سکے گا۔ چنانچہ اسے دریا کے کنارے بھج دیا گیا، چند دن بعد وہاں سے بھی اس کی شکایتیں آنے لگیں۔ معلوم ہوا کہ اہلوں کی گنتی کے دوران کوئی کشتمی اُدھر سے گزرتی تو وہ ملاح کو پکڑ لیتا کہ تم نے میری گنتی خراب کر دی ہے اور اہلوں کا حساب کتاب گڑ بڑ کر دیا ہے۔

اس بل کی مظنوی پر بازارِ حسن وغیرہ میں بہت خوشی منائی گئی ہے اور خوشی منانے والوں نے ایک بات یہ کہی ہے کہ پولیس ہمارے کوٹھوں پر چھاپے مارتی تھی، اب وہ ایسا نہیں کر سکے گی۔ ان لوگوں کو خوش ہونے کا حق حاصل ہے، لیکن عین ممکن ہے ان کی یہ خوشی عارضی ثابت ہو اور پولیس تھانے میں بیٹھی ان پر بہنس رہی ہو کہ خوش ہو لو قانون آنے دو پھر تمہیں پتہ چلے گا کہ تمہارے تحفظ کا کیا حال ہوتا ہے۔ یوں تو ایک مقابلہِ حسن میں شریک ایک پاکستانی لڑکی سحر محمود نے ایک بیان میں خوبصورت جسم کی نمائش کو ملک و قوم کے لئے پیروی سرمایہ کاری سے زیادہ مفید اور اس کی نیک نامی اور مشہوری کا بہت بڑا ذریعہ قرار دیا ہے؛ کہا کہ اگر جزل مشرف دو برس مزید رہ گئے تو پاکستان میں بھی ایسا مقابلہِ حسن منعقد ہو گا، لیکن معلوم ہوتا ہے اس پاکستانی لڑکی کا واسطہ کبھی قانون پر عملدرآمد کرنے والے پاکستانی اداروں سے نہیں پڑا جو فاشی کے جرم میں اسے تھانے میں بند کر کے اس کے حسن کا معافانہ کرتے تو اسے پتہ چلتا کہ نمائشِ حسن اور مقابلہِ حسن کیا ہوتا ہے اور اس سے ملک کی ترقی کیسے ہوتی ہے؟

اس بل کو مغربی دنیا میں بہت سراہا جا رہا ہے اور امریکہ سے آنے والی خبروں میں بتایا گیا ہے کہ پاکستان اپنی دیانوں سے نکل کر روشنی کی طرف بڑھ رہا ہے اور یہ ایک بہت ہی حوصلہ افزای امر ہے۔ مغربی دنیا کے پاس زندگی کا کوئی نظریہ تو ہے نہیں صرف ایک سرمایہ داری کا نظام ہے جو لوٹ مار پر میں ہے، اس کے پاس اگر کچھ ہے تو وہ اس کا کچھ ہے جسے وہ مغربی تہذیب و تمدن کا نام دیتا ہے۔ اسی کچھ کو پھیلانا اس کا مشن ہے جسے امریکی دانشور اور سیاستدان ہنری کسپنجر نے ’روشن خیالی‘ اور ’اعتدال پسندی‘ کا نام دیا ہے۔ ہم نے اس بات کو اپنے پلے باندھ لیا ہے۔ امریکہ اگر روشن خیالی کے اسی رنگ ڈھنگ سے خوش ہوتا ہے تو ہمارا ایک صوفی تو بہت پہلے کہہ چکا ہے کہ ”مینوں نجح کے یار مناؤں دے“ یہ جو تحفظ نسوان کا مل ہے، اس کا ایک خصوصی فائدہ اس رقص و سرور کا تحفظ ہے۔ مسئلے کا

ایک پہلو یہ بھی ہے کہ ہماری سوسائٹی میں راتوں کو جو کچھ ہوتا ہے وہ تو کسی قانونی مدد کے بغیر بھی ہو رہا ہے اور اسے کوئی روک نہیں سکتا، اسے تو انسان کا قدیم ترین پیشہ بھی کہا گیا ہے، اس لئے بہتر بھی تھا کہ اسے ایک قانونی جواز عطا کر دیا جائے کہ چار دیواری کے اندر جو چاہو کرتے رہو، مگر اس انقلابی قانون کا فائدہ تب ہو گا جب پولیس کو بھی اس قانون کا قائل کیا جائے گا، ورنہ وہ اسے بھی دوسرے کئی قوانین کی طرح ناکام اور اپنی مطلب برآ ری کا ذریعہ بنالے گی۔ ہمارے قانون سازوں کو اس طرف خصوصی توجہ دیتی چاہئے اور اس قانون کی روشنی میں پولیس کا ریفریشر کورس کرانا چاہئے۔“

● اب ایک خاتون کا خط جو ”نوائے وقت“ کے کالم ”نقشِ خیال“ میں شائع ہوا، پڑھیے: ”یوں تو ”مضامینِ تازہ“ کا ایک انبار سالاگا ہے اور ہر موضوع دامانِ قلم کو اپنی طرف ٹھیک رہا ہے لیکن آج ای ایم ای سوسائٹی لا ہور سے مز شہناز چودھری کا خط ملاحظہ فرمائیے: ”محترم عرفان صدیقی! آداب.....؟ نوائے وقت“ میں آپ کا کالم ضمیر کوتازہ دم رکھے ہوئے ہے۔ کاش آپ کی آواز صاحبِ اقتدار لوگوں تک بھی پہنچ پائے۔ آج کل تو روزانہ ہی تو اتر سے ایسی دل خراش خبریں آ رہی ہیں کہ دل سننجا لے نہیں سمجھتا۔ ذرا ان خبروں کا تسلسل ملاحظہ ہو: ① حدود آرڈیننس میں ترمیم کا بل منظور ہو گیا۔

② صدر اور وزیر اعظم نے اس بل کی منظوری پر قوم کو مبارکباد دی۔

③ ٹوئنی بلیر کی آمد پر فیصل مسجد میں لا ڈی پیکر پر عصر کی اذان کی ممانعت کر دی گئی۔

④ فوج کا ماؤ: ایمان، تقویٰ اور جہاد فی سبیل اللہ بدلا جا رہا ہے۔

میں تو حیران ہوں کہ مسلمان ہوتے ہوئے ان خبروں پر مجھے ہارت ایک کیوں نہیں ہوا اور ہمارے علماء کرام میں سے بھی کسی کی حرکت قلب بند نہیں ہوئی، میں سوچ رہی ہوں کہ اب جو خبریں آنے والی ہیں، وہ کچھ اس طرح کی ہوں گی:

① تو ہین رسالت پر موت کی سزا ختم کر دی گئی۔ (میرے منہ میں خاک!)

② مرتد کی سزا ختم کر دی گئی۔

③ استغاطہ حمل کی قانونی اجازت دے دی گئی۔

④ ہم جنس پرستی جائز قرار دے دی گئی۔

⑤ پاکستان میں مقابلہ حسن کا انعقاد ہو رہا ہے۔

❷ شراب پر عائد پابندی ختم کر دی گئی ہے۔

❸ جو خانوں کی تعمیر کی قانونی اجازت دے دی گئی۔

یا پورا دگار! یہ سیلا ب کہاں جا کر زکے گا؟ کون اس کے سامنے بند باندھے گا؟ ہم یہ سب کچھ سننے، سب کچھ دیکھنے کے لئے کیوں زندہ رہے؟ کوئی تو اُنھے جو کہے کہ جو یہ خرافات چاہتے ہیں، ان کے پاس تو پہلے ہی امریکی ویزے ہیں، وہ وہاں کیوں نہیں چلے جاتے؟ وہ ہمارے اس جنت جیسے پاک وطن کو کیوں ناپاک کرنے پر تئے ہوئے ہیں؟ کیا یہ پچھلے سال ۸ اکتوبر کا زلزلہ بھول گئے ہیں؟ اب یہ کون سے عذاب الٰہی کو دعوت دے رہے ہیں؟

قوم کو مہنگائی، فاشی، عربیانی اور ناج گانے کے چکر میں الجھا کر، اسے بے حس کر دیا گیا ہے۔ اسے ان سات برسوں کے دوران تقسیم در تقسیم کر دیا گیا ہے۔ اب اگر خدا نخواستہ کسی طرف سے مشرق یا مغرب سے ہم پر لیگار ہوئی تو کون لڑے گا؟ کیا ہم عراقی قوم کی طرح لڑ سکتے ہیں جنہوں نے امریکہ کو گھٹنے لیکنے پر مجبور کر دیا؟ کیا ہم افغانیوں کی طرح روکھی روٹی پیاز کے ساتھ کھا کر دشمن کا مقابلہ کر سکتے ہیں؟ پہلے تو ہندوستان سے لٹ کر اپنے گھر اور زمینیں جلتی چھوڑ کر ہمارے والدین اور آباء اجادا پاکستان آگئے تھے، اب وہ کہاں جائیں گے؟ اے غفور الرحیم! ہمارے حکمرانوں کے دل اور دماغ کو بدل دے۔ یا اللہ ان کو سوچنے اور سمجھنے کی صلاحیت دے؟ آخر انہوں نے امریکہ کو کیوں خدامان لیا ہے؟

آپ اچھی طرح جانتے ہیں کہ ہمارے نوجوان جذبہ جہاد کے تحت ہی فوج میں جاتے ہیں۔ اگر آپ جہاد کے نعرے کو اتحاد سے بدل دیں گے تو کون جائے گا؟ کیسا اتحاد؟ ہمارے حکمران اور سیاستدان اتحاد پیدا کر رہے ہیں یا اتحاد کو پارہ پارہ کر رہے ہیں؟ اگر جہاد کا نعرہ تبدیل کیا جا رہا ہے تو فوجی تربیت گاہوں کا نصب بھی ضرور بدلا جا رہا ہوگا؟ کیا اس میں سے بھی جذبہ جہاد اور جذبہ ایمان پیدا کرنے والی وہ آیات نکالی جا رہی ہیں جو ایک فوجی کیڈٹ میں Motivation پیدا کرتی ہیں؟..... کوئی ہے جو وہاں کی خبراۓ؟

میں نے ۲۱ سال پڑھا یا ہے۔ میں سائنس کی لیکچر رہی ہوں جس نے بچوں کے سامنے ڈاکٹر قدری کو رول ماؤل کے طور پر پیش کیا۔ میرے بہت سے شاگرد KRL اور غلام الحق انسٹی ٹیوٹ میں کام کر رہے ہیں اور ہمارے ہیرو کا کیا حال کر دیا گیا ہے؟ عرفان صاحب! اب لکھا نہیں جا رہا، دماغ شل ہو گیا ہے۔ کوئی تو کچھ کرے، یا اللہ تو ہی رحم کر۔ آمین!

اب اصل قانون پر گفتگو..... صرف ایک نکتے پر بحث!

زن کے انسداد کو حکومت کی ذمہ داری سے نکال کر اسے انفرادی اور پرائیویٹ معاملہ قرار دے دیا گیا ہے۔ جیسے کسی کا کوئی نقصان ہو جائے، اس پر کوئی ظلم و زیادتی کرے، اس کی جائیداد پر ناجائز قبضہ کرے تو وہ عدالت میں مقدمہ دائر کرے اور وہاں سے سالہاں سال کی مقدمہ بازی کے بعد اور وکیلوں کی بھاری فیسیں اور عدالتی اخراجات کے بعد حصول انصاف کی کوشش کرے۔

اسی لئے اس جرم کو پولیس کی مداخلت سے بالکل آزاد کر دیا گیا ہے، جب کہ کوئی ٹرینک سنبل توڑ دے، یا کسی گھر میں جعلی نوٹ چھاپنے کی پولیس کو اطلاع ملے تو اس قسم کے معمولی جرائم میں پولیس مداخلت کر سکتی ہے، پکڑ دھکڑ کر سکتی ہے، گھروں کے اندر چھاپے مار سکتی ہے لیکن زنا کاری اتنا ہلاکا جرم ہے اور زنا کار مرد و عورت اتنے محترم ہیں کہ پولیس اس پر مطلع ہونے کے باوجود ان کے خلاف کوئی کارروائی نہیں کر سکتی۔ اس کی تفصیل

خوش تر آں باشد کہ سر دلبران
گفتہ آید در حدیث دیگران

کے مصدق، ایک محترم کالم نگار جناب ثروت جمال اصمی کے الفاظ میں حسب ذیل ہے: ”حقوق نسوان بل کی منظوری کے بعد جو صورت حال پیدا ہو گئی ہے وہ یہ ہے کہ فرض کیجئے خدا نخواستہ آپ کے پڑوں میں بدکاری کا کوئی اڈہ کھل جاتا ہے۔ تو اب آپ نہ تو اس کی رپورٹ مقامی تھانے میں کر سکتے ہیں نہ پولیس از خود اس کے خلاف کوئی کارروائی کر سکتی ہے۔ آپ اس اڈے کو بند کرانا چاہتے ہیں تو آپ کو سیشن کورٹ سے رجوع کرنا ہو گا۔ تاہم وہاں بھی محض کوئی رپورٹ درج کرانے سے کام نہیں بنے گا۔ اگر آپ کے سر میں بدی کے خاتمے کا سودا سما یا ہے تو اس کے لئے پہلے چارا یسے افراد تیار کرنے ہوں گے جو تحریری اور حلفیہ گواہی دے سکیں کہ اس اڈے پر بدکاری ہوتے انہوں نے اپنی آنکھوں سے دیکھی ہے۔ پھر ان چاروں کو لے کر آپ کو عدالت جانا ہو گا۔ عدالت کے طریق کار کے سارے تقاضے پورے کرنے ہوں گے۔ اس کے بعد یہ چاروں گواہ آپ کی مدعیت میں اپنے حلفیہ تحریری بیان جمع

کرائیں گے۔ اس کے باوجود حق صاحب کو اگر آپ کے دعوے اور گواہوں کے بیانات پر اطمینان نہیں ہوتا تو وہ آپ پانچوں کے خلاف کسی مزید ثبوت کے بغیر اور آپ کو اپنے دفاع کا کوئی موقع دیے بغیر محض اپنی صوابدید پر حد قذف جاری کر سکیں گے جو شرعاً تو ۸۰ کوڑے ہے مگر نئے قانون میں پانچ سال قید مقرر کی گئی ہے۔ یعنی آپ میں سے ہر ایک کو معاشرے کو برائی سے پاک کرنے کے شوق کی پاداش میں پانچ سال قید کی سزا بھگتی ہوگی۔ گویا بدکاری اب ریاست کے خلاف کوئی جرم نہیں ہے۔ ریاست اپنے طور پر اسے ختم کرنے کی ذمہ دار نہیں ہے۔ فحاشی کے اڑوں کی روک تھام اب پولیس اور انتظامیہ کے فرائض میں شامل نہیں ہے۔ اگر کسی کو اس سے تکلیف پہنچ رہی ہو تو وہ خود گواہ لے کر عدالت جائے اور مجرموں کو سزا دلانے سے کہیں زیادہ لیکنی طور پر خود سزا پانے کے لئے تیار ہو کر جائے۔ ظاہر ہے اس کے بعد اگر طوائفوں نے اس بل کی منظوری پر ملھائیاں بانٹی ہیں تو انہیں ایسا کرنا ہی چاہئے تھا۔ یہی صورت حال اس شخص کو بھی پیش آئے گی جس کی کسی عزیزیہ کے ساتھ جرأۃ زیادتی کی گئی ہو۔ مجرم کے خلاف اب وہ تھانے میں رپورٹ درج نہیں کر سکتا۔ اس کے بجائے اسے حل斐ہ بیان کے لئے چار گواہ تیار کر کے انہیں عدالت لے جانا ہوگا اور ان گواہوں کو بھی قذف کی سزا کا خطرہ مول لے کر گواہی دینی ہوگی۔ ریاست اور اس کی مشینی مجرم کے خلاف کسی تقیش اور جرم کے ثبوت کی تلاش کی ذمہ داری سے مبرأ ہوگی۔ پھر اگر کسی پر جرم مکمل طور پر ثابت بھی ہو جائے تو اسے قرآن و سنت میں مقرر کردہ سزا دینے کے بجائے حق اپنی صوابدید کے مطابق کچھ قید اور جرم اనے کی سزادے کرام کی گلوخاصی کر دے گا۔ اس طرح یہ قانون قرآن و سنت کی منشاء کے بالکل بر عکس مجرم کے لئے سہولتیں فراہم کرے گا جبکہ اس کی ہوس کا نشانہ بننے والی مظلوم عورت کی ریاست کوئی مدد نہیں کرے گی بلکہ اس کی دادرسی کی راہ میں تقریباً ناقابل عبور مشکلات حائل ہوں گی۔ اسی لئے علماء کرام اس قانون کو انسداد بدکاری کے بجائے قرآن و سنت سے صریحاً متصادم فروغ بدکاری کا قانون، قرار دے رہے ہیں۔“

(روزنامہ جنگ لاہور: ۱۰ دسمبر ۲۰۰۶ء)

اس کے لئے عذر یہ تراشا گیا ہے کہ ایک تو پولیس لوگوں کو ہر اس کرتی ہے۔ دوسرے، گھروں کی حرمت پامال ہوتی ہے۔ سبحان اللہ! اسے کہتے ہیں: عذر گناہ بدتر از گناہ!

کوئی ان سے پوچھئے، کون سا قانون یا معاملہ ایسا ہے جس میں پولیس کا رو یہ نامعقول نہیں ہوتا؟ پھر تو ہر معاملے میں ہی اور ہر قانون پر عملدرآمد کرنے میں ہی پولیس کا کردار ختم کرنا چاہئے، نہ کہ صرف زنا کے معاملے ہی میں۔

اسی طرح گھر کی حرمت کا خیال زنا کاروں کے معاملے ہی میں کیوں؟ کسی بھی معاملے میں پولیس کو گھروں میں چھاپے مارنے کی اور گھروں کی حرمت پامال کرنے کی اجازت نہیں ہونی چاہئے۔ اس سے اندازہ کیا جاسکتا ہے کہ مسئلہ نہ گھر کی حرمت کا ہے اور نہ پولیس کے ہر اسال کرنے کا، اصل بات جو اس قانون زیر بحث کے خالقوں کے ذہنوں میں ہے، وہ ہے بدکاری کو فروغ دینا اور اس راہ کی تمام رکاوٹوں کو دور کرنا۔

مذکورہ تفصیل سے یہ بات بھی واضح ہو گئی کہ جرم زنا کو ناقابل دست اندازی پولیس ہی قرار نہیں دیا گیا بلکہ مقدمے کے اندر اس کا طریقہ بھی ایسا انوکھا ایجاد کیا گیا ہے جو ساری دنیا سے نرالا ہے اور ایسا مشکل ہے کہ کوئی زنا کی شکایت درج ہی نہیں کر سکے گا۔ گویا نہ نومن تیل ہو گا نہ رادھانانچے گی

پھر زنا کی تقسیم زنا بالرضا اور زنا بالجبر کا پس منظر بھی مغربی معاشرہ ہے۔ اسلام میں زنا کی تقسیم نہیں، ہر دو صورت میں اجنبی مرد و عورت کا آپس میں جنسی تعلق قائم کرنا 'زنا' ہے اور دونوں قسم کی سزا بھی ایک ہے۔ البتہ جبر کی صورت میں حد کا نفاذ صرف جبر کرنے والے پر ہوگا، مجبور مرد یا عورت مستثنی ہوگی۔ اسلام میں زنا کی دو فئیں نہیں، البتہ زنا کاروں کی دو فئیں ہیں۔ ایک شادی شدہ زانی اور دوسرا غیر شادی شدہ (کنوارا) اور ان دونوں کی سزاویں میں بھی فرق ہے۔ شادی شدہ زانی مرد و عورت کی سزا سنگساری (رجم) ہے لیکن نہایت عبرت ناک انداز سے پھر مار کر اس کی زندگی ختم کر دینا ہے اور کنوارے زانی مرد و عورت کی سزا سوکوڑے ہیں۔

سب سے بڑا ظلم زنا کی اصل سزا کا خاتمہ ہے جو سو کوڑے یا رجم ہے جیسا کہ ابھی وضاحت کی گئی۔ اسی طرح قذف کی اصل سزا بھی جو ۸۰ کوڑے ہے، ختم کردی گئی ہے اور ان کی جگہ دونوں جرموں کی سزا ۵ سال تک قید اور ۱۰ بڑاروپے تک جرمائی ہے۔ البتہ زنا بالجبر کی

سزا ۲۵ سال قید یا موت ہے۔

یہ تبدیلی قرآن سے بغاوت اور کفر و ارتاد کے مترادف ہے۔ ان تمام حضرات کو جنہوں نے اس کو معرض تحریر میں لانے، اس کی بابت فکری مواد مہیا کرنے، اس کی نوک پلک سنوارنے اور اس کو پاس کرنے میں گونگے شیطان بنئے، حصہ لیا۔ ان سب کو اپنے ایمان کی خیر منانی چاہئے اور اگر ایمان کی کوئی رمق ان کے اندر باقی ہے تو توبہ کر کے اپنے ایمان کی تجدید کرنی چاہئے، کیونکہ قرآن کا فیصلہ ہے:

﴿فَلَا وَرَبَّكَ لَا يُؤْمِنُونَ حَتَّىٰ يُحَكِّمُوكَ فَإِنَّمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ (النساء: ۶۵)
 ”آپ کے رب کی قسم! یہ اس وقت تک مؤمن نہیں ہو سکتے جب تک اپنے باہمی اختلافات میں آپ کو حکم (ثالث) تسلیم نہ کر لیں، پھر آپ کے فیصلوں پر اپنے دلوں میں کوئی تنگی بھی محسوس نہ کریں اور دل و جان سے اس کو تسلیم کر لیں۔“

نیز فرمان باری تعالیٰ ہے: ﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللّٰهُ وَرَسُولُهُ أَمْرًا أَن يَكُونَ لَهُمُ الْخَيْرَةُ مِنْ أَمْرِهِمْ وَمَنْ يَعْصِ اللّٰهُ وَرَسُولَهُ فَقَدْ ضَلَّ ضَلَالًا مُّبِينًا﴾ (آلہ زاب: ۳۶)

”کسی مؤمن مرد اور کسی مؤمنہ عورت کے یہ لائق نہیں کہ جب اللہ اور اس کا رسول کی معاملے کا فیصلہ کر دیں، تو (اس کے بعد) ان کے معاملے میں ان کا اختیار ہو اور جو اللہ اور اس کے رسول کی نافرمانی کرتا ہے، یقیناً وہ کھلی گمراہی میں جا پڑا۔“

ایک اور ستم ظریفی یہ کی گئی ہے کہ ۱۶ سے کم عمر کی لڑکی اگر بدکاری کا ارتکاب کرے گی تو ہمیشہ کے لئے یہ قطعی اور پیشگوئی فیصلہ کر دیا گیا ہے، گویا کہ اس قانون کے بنانے والے علام الغیوب ہیں کہ یہ زنا بالجبر ہی ہوگا۔ اس لئے سولہ سال سے کم عمر کی بچی سزا سے مستثنی ہوگی، اور سزا صرف مرد کو ملے گا (اگر ملی تو)

ظاہر بات ہے کہ ایک تو قطعی فیصلہ یکسر غلط ہے؛ ۱۵، ۱۳، ۱۲ سال کی بچیاں رضا مندی سے زنا کر سکتی ہیں، دو لوگ انداز میں اس کی نفی کر دینا ہر لحاظ سے غلط ہے۔

دوسراء، یہ باور کر لیا گیا ہے کہ لڑکی سولہ سال سے پہلے بالغ نہیں ہوتی۔ یہ بھی حقائق و

واقعات کے یکسر خلاف ہے۔ بلوغت کا تعلق صرف عمر سے نہیں ہے بلکہ علامات سے زیادہ ہے جیسے احتلام، حیض وغیرہ۔ بالخصوص آج کل ہمارے ملک میں ۱۲ سال سے ۱۵ سال کے درمیان اکثر بچیاں بالغ ہو جاتی ہیں۔ بنابریں اس عمر کی بچیوں کو جنسی خواہش سے مبرراقرار دے کر سزا سے مستثنیٰ کرنا نہایت تجھب خیز امر ہے۔

دراصل اس قانون کے خالق چاہتے یہ ہیں کہ ہمارا معاشرہ جنسی بے راہ روی میں مغرب کے معاشروں سے کسی طرح پیچھے نہ رہے۔ مغرب میں اس عمر کی بچیاں نوجوان لڑکوں سے جنسی تلذذ حاصل کرنے میں کوئی عار نہیں سمجھتیں، حتیٰ کہ ان کو حمل بھی ٹھہر جائے تو یہ بھی ان کے ہاں عیب نہیں، نہ معاشرہ ہی ایسی نو عمر بچیوں کے بن بیاہی ماں میں بننے پر کوئی حرف گیری یا انگشت نمائی کرتی ہے۔ مشرق کے مغربی بھی یہی چاہتے ہیں کہ بیہاں بھی بن بیاہی ماں کا ایک طوفان آجائے جیسے مغرب میں یہ طوفان ساری حدود کو توڑ چکا ہے۔

☞ ایک اور طرفہ تماشایہ ہے کہ زیر بحث قانون کی ترمیم نمبر ۵ کی رو سے اگر کوئی خاوند اپنی بیوی سے اُس وقت مباشرت کرے جب بیوی اس کام کے لئے آمادہ نہ ہو، تو یہ بھی زنا بالجبرا ارتکاب ہوگا جس کی خود ساختہ سزا، سزاے موت یا سزاے قید جو کم سے کم دس سال اور زیادہ سے زیادہ ۲۵ سال ہو سکتی ہے اور وہ جرم انے کی سزا کا بھی مستوجب ہوگا، کیونکہ اس دفعہ کے الفاظ حسب ذیل ہیں:

”کسی مرد کو زنا بالجبرا کا مرتكب کہا جائے گا جب وہ کسی عورت کے ساتھ مندرجہ ذیل پانچ حالات میں سے کسی صورت میں جماع کرے:

① اس کی مرضی کے خلاف ② اس کی رضا مندی کے بغیر.....“

کسی عورت کے عموم میں بیوی بھی شامل ہے، کیونکہ بیوی یا منکوحہ یا مملوکہ کا استثناء اس میں نہیں ہے، لہذا اپنی بیوی کے ساتھ بھی اس کی رضا مندی کے بغیر جماع کرنا ایسا جرم ہوگا جس کی سزا، سزاے موت ہو سکتی ہے۔

یہ کوئی خومنواہ کی موشگانی، بدلہ سمجھی یا الطیفہ گوئی نہیں ہے بلکہ یہ وہ حقیقت ہے جس کا اظہار اُس طبقے کی خواتین کی طرف سے ہوتا رہا ہے جس کی خوشنودی کے لئے امریکہ بہادر بھی ”ایڈ“

دے رہا ہے اور اس کی خاطر یہ سارے پاپ بھی بیلے جارہے ہیں۔ مغرب زدہ بیگمات کی اس خواہش کو بھی قانون کا جامہ پہنا دیا گیا ہے۔ کوئی مشرقی حیا و فنا کی پیکر عورت چاہے ایسا نہ کرے، لیکن مغربی تہذیب کی والہ و شیدا عورت مستقبل قریب میں یورپ کی یہ روایت یہاں بھی دہرا سکتی ہے کہ خاوند کے زبردست جماع کی خواہش پورے کرنے پر خاوند میاں حوالہ زندگانی کر دیئے جائیں گے، کیونکہ وہاں ایسے مقدمات قائم ہو چکے ہیں اور شوہر میاں سزا یاب!

جب کہ اسلام کا حکم یہ ہے کہ عورت کی طبیعت آمادہ ہو یا نہ ہو، خاوند اگر جنسی خواہش کی تسلیم چاہتا ہے تو عورت فوراً سرتسلیم خم کر دے خواہ وہ تنور ہی پر بیٹھی ہو۔ اگر وہ ایسا نہیں کرے گی تو نبی ﷺ کا فرمان ہے کہ ساری رات فرشتے اس عورت پر لعنت کرتے رہتے ہیں کہ اس نے خاوند کی خواہش کا احترام نہیں کیا۔

اسلام میں یہ بھی ہے کہ معاملہ عدالت میں جانے کے بعد یا مقدمے کا فیصلہ ہو جانے کے بعد کسی کو معاف کرنے کا حق نہیں ہے۔ اللہ کے رسول کو بھی یہ حق حاصل نہیں تھا۔ لیکن زیرِ بحث قانون میں یہ حق صدر مملکت کے علاوہ صوبائی حکومتوں کو بھی دے دیا گیا ہے کہ وہ فیصلہ ہو جانے کے بعد مجرم کو معاف کر سکتی ہیں۔

گویا اول تو ثابت جرم کا طریقہ ایسا نہ لالا، اتنا مشکل اور ایسا پیچیدہ بنادیا گیا ہے کہ کسی کو زانی ثابت ہی نہیں کیا جاسکے گا اور اگر کوئی کسی وجہ سے مجرم ثابت ہو بھی گیا تو سزا پھر بھی یقینی نہیں، البتہ اس کی بریت اور رہائی یقینی ہے کہ معاف کرنے والے اس کی معافی کا پروانہ جاری کر دیں گے۔ علاوہ ازیں اعتراض جرم پر بھی سزا کا کوئی تصور موجودہ ایکٹ میں نہیں ہے!

گویا عبرت ناک سزا میں اور اللہ و رسول کی مقرر کردہ حدیں ہی ختم نہیں کی گئیں بلکہ اس امر کا پورا اطمینان حاصل کر لیا گیا ہے کہ یہ خود ساختہ برائے نام سزا میں بھی کسی کو نہ مل سکیں اور یوں ہم اپنے مغربی آقاوں کو یہ کہہ سکیں کہ ہم نے بھی آپ کی طرح زنا کو جرم نہیں، بلکہ اس کا ارتکاب کرنے والوں کا 'حق' سمجھا ہے۔ ہم بھی آپ ہی کی طرح لبرل اور روشن خیال ہیں، اپنا حق 'وصولے' پر سزا کا ہے کی؟ انتہا پسند، بے شک شور مچائیں لیکن

کون سنتا ہے فغانِ درویش یا آواز سگاں کم نہ کندر رزق گدارا